

मेट्रोचे २० टक्के बांधकाम पूर्ण करण्याचे लक्ष्य

म. टा. प्रतिनिधी, मुंबई

कुलाबा-वांद्रे-सिड्झ या मुंबईतील पहिल्या भुयारी मेट्रोचे २० टक्के बांधकाम २०१७मध्ये पूर्ण करण्याचे नियोजन मेट्रो रेल्वे महामंडळाने केले आहे. सर्व स्थानकांच्या भिंती बांधणे आणि टनेल बोअरिंग मशीनच्या सहाय्याने सातही टप्प्यांत खोदकामास सुरुवात केली जाणार आहे. तसेच, आगामी वर्षभरात सर्व प्रकल्प बाधितांचे पुनर्वसन करण्याचाही महामंडळाचा इरादा आहे.

सरत्या वर्षात १८ हजार कोटींच्या बांधकामाची कंत्राटे देण्यात आली आहेत. ३३.५ किमी मार्गाचे भौगोलिक सर्वेक्षण पूर्ण करण्यात आले आहे. भूगर्भ तपासणी आणि मेट्रोच्या मार्गातील इमारतींच्या सद्यस्थितीचे सर्वेक्षण ही कामे प्रगतीपथावर आहेत. त्याशिवाय, जमिनीखालील सेवा जोडण्यासाठीचे खोदकाम आणि भिंतीच्या पायलिंगचे काम सुरू झाल्याचे मेट्रो रेल्वे महामंडळाच्या एमडी अश्विनी भिडे यांनी सांगितले.

मेट्रो ३चे प्रत्यक्ष बांधकाम सुरू करण्यासाठी बॅरीकेडिंग करण्यात येत आहे. बांधकामासाठी आवश्यक त्या सर्व परवानग्या हाती आल्या असून सरकारी जमिनीच्या ९० टक्के जमीन संपादितही करण्यात आल्याचे त्यांनी स्पष्ट केले.

सामंजस्याने ठरवू

नवीन वर्षात काळबादेवी आणि गिरगाव येथील प्रकल्पबाधितांच्या पुनर्वसनाचा प्रश्न त्यांच्याशी चर्चा करून सामंजस्याने सोडवू. येथील नागरिकांनी उपस्थित केलेले मुद्दे विचारात घेऊन त्याच परिसरात त्यांचे पुनर्वसन करण्याच्या दृष्टीने एक आराखडा तयार केला आहे. त्यासंदर्भात स्थानिकांशी आमची चर्चा सुरू आहे. त्या आराखड्याची यशस्वी अमलबजावणी करता येईल, असा विश्वास अश्विनी भिडे यांनी व्यक्त केला.